



## FIL-QORTI ĊIVILI – SEZZJONI TAL-KUMMERĊ

**ONOR. IMĦALLEF  
IAN SPITERI BAILEY LL.M. LL.D.**

**Illum, it-Tnejn, 10 ta' Lulju, 2023**

**Kawża Nru. 8**

**Rik. Nru. 15/2022 ISB**

**Il-Kummissarju tat-Taxxi**

**vs**

**Ir-Registatur tal-Kumpanniji u b'digriet  
tas-27 ta' April 2022 ġew kjamati fil-  
kawża Anthony Migneco KI 430847M u  
Maria Rosaria Micallef KI 659048M**

**Il-Qorti,**

Rat **ir-rikors** tal-Kummissarju tat-Taxxi, intavolat fis-16 ta' Frar 2022, li permezz tiegħu huwa talab lil-Qorti sabiex:-

“... tordna illi l-kumpannija *Medairco Limited* (C-1697) terġa’ titqiegħed fuq ir-Registru tal-Kumpanniji salv kull provvediment li jogħġobha tagħti.”

U dan wara li ppermetta:

1. Illi l-esponenti Kummissarju għal dak li jirrigwarda VAT hu kreditur ta’ Vincent Attard proprio u tas-soċjeta’ **Medairco Limited** fl-ammont ta’disa’ miljuni erba’ mija ħamsa u tmenin elf mija u sitta u sebgħin ewro u erbgħa u tmenin ċenteżmu (€9,485,176.84);
2. Illi s-soċjeta’ surreferita kienet irregiſtrat mal-esponenti Kummissarju sabiex tibda l-attività ekonomika tagħha fl-1 ta’ Jannar 1999 bin-numru tar-regiſtrazzjoni 1023-1303 u bl-indirizz: 55 Triq it-Tigrija, Il-Marsa, Malta;
3. Illi s-soċjeta’ surreferita bin-numru tal-Kumpannija C 1697 kienet intavolat appell quddiem it-Tribunal Amministrattiv fl-ismijiet:  
**Medairco Ltd vs Kummissarju tat-Taxxa fuq il-Valur Miżjud, appell numru 309/12 VG**  
kontra l-istimi maħruġa mill-esponenti Kummissarju;
4. Illi riċentement ir-Rikorrenti skopra waqt seduta tat-Tribunal u kien sorpriż kif tenut kont tal-ammont surreferit dovut lir-Rikorrenti, ir-Regiſtratur tal-Kumpanniji iddeċida illi jikkancella minn fuq ir-Registru tal-Kumpanniji lis-soċjeta’ **Medairco Limited**.
5. Illi tali deċiżjoni fejn is-soċjeta’ surreferita kienet ‘Struck Off as Defunct’ bid-data effettiva 09/03/2021 kienet se tkun ta’ preġudizzju enormi għar-rikorrenti;
6. Illi r-Rikorrenti mhux edott mill-fatti illi wasslu għad-deċiżjoni tar-Regiſtratur tal-Kumpanniji illi jithassar l-isem tas-soċjeta’ minn fuq ir-Registru tal-Kumpanniji;

7. Illi l-appell quddiem it-Tribunal Amministrattiv surreferit immatura ferm u wasal fl-istadju sabiex l-Onorabbli Tribunal jagħti s-sentenza tiegħu dwar l-appell fuq imsemmi;
8. Illi tali sitwazzjoni tat-tħassir tal-kumpannija tippreġudika serjament lill-Kummissarju esponenti milli jiġbor il-flus lilu dovuta mill-kumpannija Toolsman Hardware Limited;
9. Illi l-artikolu surreferit testwalment jgħid:

(4) Jekk membru jew kreditur tal-kumpannija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpannija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpannija jerġa' jidħol fir-registru, tordna li dak l-isem jerġa' jidħol fir-registru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-registrazzjoni, il-kumpannija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpannija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpannija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpannija jerġa' jidħol fir-registru.

10. Illi dan ir-rikors qed jiġi intavolat sabiex jissalvagwardja l-pożizzjoni tar-rikorrent, jitharsu l-interessi tal-erarju pubbliku u jiġu ssalvagwardati d-dettami tal-ġustizzja;
11. Illi l-esponenti jsib konfort f' dan li qiegħed jitlob fir-ġurisprudenza kostanti ora mai definita tal-qrati nostrali f'każi simili u senjatement fil-kawżi segwenti, kollha mogħtija mill-Qorti Ċivili (Sezzjoni tal-Kummerċ):

1. 29 ta' Settembru 2020 Mario Borg vs Ir-Registratur tal-Kumpanniji;
2. 30 ta' Ġunju 2020: Mazzacano D'Amato et vs Ir-Registratur tal-Kumpanniji;
3. Edwin Zammit kontra X et. 29 ta' Ottubru 2020;
4. 30 ta' April 2020 Joseph Caruana vs Saviour Ferrito et
5. 16 ta' Diċembru 2019:- Xuereb et vs Registratur tal-Kumpanniji et
6. 28 ta' Marzu 2019:- Gauci Maistre noe vs Ir-Registratur tal-Kumpanniji et

**Prim' Awla tal-Qorti Ċivili:-**

1. 24 ta' Jannar 2006:- Cassar Pullicino noe vs Ir-Registratur tas-Socjetajiet et
2. 26 ta' Ġunju 2018:- Micallef vs Borg et
3. 30 ta' Marzu 2017:- Hal Mann Construction Limited et vs Ir-Registratur tal-Kumpanniji
4. 31 ta' Jannar 2017:- Borg Barthet vs Ir-Registratur tal-Kumpanniji.

Rat **id-dokumenti** pprezentati mar-rikors (fol 6 sa fol 8).

Rat **id-digriet** tagħha tal-4 ta' Marzu 2022, minn fejn jirrizulta illi r-rikors kien appuntat għas-smiġ għall-udjenza tas-27 ta' April 2022 fid-9:30 a.m., u fejn kienet ordnata n-notifika tar-rikors lir-Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fil-25 ta' Marzu 2022 (ara tergo ta' fol 12).

Rat illi fil-11 ta' April 2022, ir-**Registratur tal-Kumpanniji** intimat pprezenta **ir-risposta** tiegħu (fol 15) b'dokument hemm anness, li permezz tagħha, huwa sostna:

*Illi l-kumpanija surreferita fir-rikors promotur, Medairco Limited (C 1697) kienet ġiet reġistrata fuq ir-Reġistru tal-Kumpaniji ("Reġistru"), fid-19 ta' Ġunju 1969;*

*Illi fiż-żmien li damet fuq ir-Reġistru, il-kumpanija naqset mill-obbligi tagħha illi tibgħat kontijiet u prospetti annwali lir-Reġistratur għar-reġistrazzjoni ai termini tal-Att dwar il-Kumpaniji, tant illi l-añħar kont annwali sottomess kien dak tas-sena 2007, filwaqt li l-añħar prospett annwali kien dak tas-sena 2009;*

*Illi l-istess kumpanija kienet ilha wkoll numru ta' snin mingħajr ebda diretturi u segretarju tal-kumpanija, tant illi l-añħar tibdil ta' dawn l-uffiċjali sar fis-sena 2009, meta r-Reġistratur ġie notifikat illi kien hemm ir-rizenja tal-unika direttur, u kif ukoll ir-rizenja tas-segretarju tal-kumpanija, liema pożizzjonijiet kienu okkupati mill-istess persuna. Dawn il-pożizzjonijiet baqgħu ma ġewx mimlija, bi ksur tal-Att dwar il-Kumpaniji;*

*Illi tali nuqqasijiet kienu raġunijiet biżżejjed sabiex l-esponent Reġistratur jissoponi illi il-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;*

*Illi in vista tas-suespost, ir-Reġistratur proċeda sabiex kiteb lill-kumpanija biex javża illi l-isem tal-kumpanija kien ser jġi mħassar minn fuq ir-Reġistru kemm il-darba ma tintweriex raġuni sabiex dan ma jseñħx;*

*Illi r-Reġistratur baġħat l-ewwel avviż permezz ta' ittra lill-kumpanija (annessi u mmarkati bñala Dok. 'A', l-ittri u l-pubblikazzjonijiet kollha maħruġa mir-Reġistratur) fuq l-indirizz reġistrat tagħha li huwa Medairco Limited, Medairco House, 119, Msida Valley Road, Birkirkara, datata 5 ta' Novembru 2020;*

*Illi t-tieni avviż ġie mibgħut permezz ta' ittra oħra kemm lill-kumpanija fuq l-istess indirizz nhar id-9 ta' Diċembru 2020;*

*Illi f'dawn l-ittri l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar u t-tieni ittra fi żmien tliet xhur, ir-Registratur kien se jkompli bil-proċess ta' tħassir tal-isem tal-kumpanija;*

*Illi fid-9 ta' Diċembru 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;*

*Illi ta' min jiġi rrimarkat kif is-soċjeta' surreferita Medairco Limited qatt ma oġġezzjonat għal tali proċess matul il-perjodu ta' tliet xhur provdut mir-Registratur għal-ġid ta' kull min seta qatt kellu interess jagħmel dan;*

*Illi fil-frattemp ir-Registratur baqa' qatt ma rċieva l-ebda tip ta' risposta jew dokumenti pendenti mingħand il-kumpanija u għaldaqstant fid-9 ta' Marzu 2021, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;*

*Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;*

*Illi fil-każ odjern, ir-rikorrent qiegħed jibbaża t-talba tiegħu sabiex l-isem tal-kumpanija jerga' jitqiegħed fuq ir-Registru bħala kreditur ai termini tas-subartiklu 4 tal-artiklu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartiklu 6 tal-istess artikolu jipprovdi illi, minkejja illi l-isem tal-kumpanija jkun tħassar minn fuq ir-Registru, ir-responsabbilita' tal-kumpanija u kull ufficjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Registru;*

*Illi r-Registratur japprezza illi meta f'kaz b'hal dan, ikun kreditur illi jkun qiegħed jitlob lil din l-Onorabbli Qorti illi l-isem jerga' jitpoġġa lura fuq ir-Registru, din l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Registru sempliciment għall-benefiċċju tal-kreditur. Ir-Registratur jixtieq umilment jissolleva, illi f'ħafna każijiet b'hal dan tal- lum, il-kreditur jagħżel li jagħmel rikors il-Qorti sabiex jerga' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi; Illi jrid jiġi nnotat ukoll kif is-soċjeta' Emmes Limited (C 16156) hija wkoll soċjeta' azzjonista tal-istess Medairco Limited. Madanakollu, Emmes Limited giet ukoll imħassra minn fuq ir-Registru nhar it-30 ta' Diċembru 2019 għall-istess raġunijiet, u ċioe illi naqset mill-obbligi tagħha illi kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji;*

*Illi l-proċedura segwita mir-Registratur fil-konfront ta' Emmes Limited għat-tħassir minn fuq ir-Registru, kienet identika għal dik ta' Medairco Limited, u ċioe' dik ai termini tal-Artikolu 325 tal-Att dwar il-Kumpaniji;*

*Illi filwaqt illi r-Registratur jixtieq illi jekk il-kumpanija Medairco Limited, u konsegwentament is-soċjeta' azzjonista tagħha Emmes Limited, jerggħu jitpoġġew fuq ir-Registru, tali kumpaniji għandhom jissottomettu d-dokumentazzjoni kollha meħtieġa (inkluż il-prospetti annwali u l-kontijiet annwali) u dan sabiex jiġi salvagwardjat l-interessi tat-terzi persuni. Ir-Registratur qiegħed umilment jissolleva illi qiegħed iħalli f'idejn din l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tiegħu sabiex il-pożizzjoni tal-kumpaniji in kwistjoni tiġi rattifikata;*

*Illi r-Registratur huwa kreditur tal-kumpanija surreferita Medairco Limited u kif ukoll tas-soċjeta' azzjonista Emmes Limited huwa*

*stess u għaldaqstant huwa għandu jiġi mħallas il-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt illi di piu', il-pagament dovut fuq reġistrazzjonijiet ta' prospetti annwali li baqgħu pendenti jammontaw għal **EUR 9,600** in kwantu għal Medairco Limited u **EUR 4,550** in kwantu għal Emmes Limited.*

*Illi għaldaqstant l-esponent qiegħed umilment jissollewa li huwa lest li joqgħod għal kull direzzjoni u provvediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ, filwaqt illi r-Registratur ma jispicċax b'kumpaniji li m'humiex in regola mal-Att fuq ir-Registru għal żmien indefinit.*

Rat ir-rikors tal-intimat Registratur tal-Kumpaniji intavolat fil-11 ta' April 2022 (fol 46) li permezz tiegħu talab lil Qorti sabiex tordna l-kjamata fil-kawża tal-uffiċjali u l-azzjonisti tal-kumpanija ġja stralċjata u cioè Anthony Migneco u Maria Rosaria Micallef. Rat ukoll id-digriet tagħha tat-22 ta' April 2022, fejn ordnat in-notifika lill-kontro-parti b'gimgha għar-risposta.

Rat illi fl-udjenza tas-27 ta' April 2022 dehret l-Avukat Dr Vincienne Vella għar-rikorrent u dehret l-Avukat Dr Claudette Fenech għar-Registratur intimat.

Rat ukoll illi fl-udjenza tas-27 ta' April 2022, id-difensur tar-rikorrent iddikjara li ma kienx qiegħed jopponi għat-talba għall-kjamat in kawża kif dedotta mir-Registratur intimat u għalhekk il-Qorti laqgħet it-talba u ordnat il-kjamat in kawża ta' Anthony Migneco u Maria Rosaria Micallef.

Rat illi fl-udjenza tas-6 ta' Marzu 2023, id-difensur tal-intimat Registratur iddikjarat li kienet qegħda tirtira ir-Rikors tal-istess intimat tal-11 ta' April 2022.

Rat illi fl-udjenza tat-12 ta' Mejju 2023, id-difensuri tal-partijiet iddikjaraw li ma kellhomx provi x'jipproduċu.

Rat ukoll illi fl-udjenza tat-12 ta' Mejju 2023, bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.



### **Ikkunsidrat:**

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, ir-rikorrent jgħid illi b'effett mid-9 ta' Marzu 2021, l-isem tas-soċjeta' Medairco Limited (C 1697) kien ġie mħassar minn fuq ir-Registru tal-Kumpaniji.

Illi jirriżulta illi r-rikorrent huwa kreditur tas-socjeta` msemija Medairco Limited (C 1697), fl-ammonti kif indikati fir-rikors promotur, liema ammonti qed jiġu kkontestati mill-istess soċjeta' quddiem it-Tribunal Amministrattiv permezz tal-appell fl-ismijiet **Medairco Ltd vs Kummissarju tat-Taxxa fuq il-Valur Miżjud** bir-referenza 309/12 VG. Jgħid li għalhekk it-tħassir tal-kumpanija tippregudika serjament lir-rikorrent milli jiġbor il-flus lilu dovuti mis-soċjeta' *de quo*.

Huwa allura għalhekk illi r-rikorrent ressaq dawn il-proċeduri sabiex is-soċjeta` Medairco Limited (C 1697) terga' titqiegħed fuq ir-Registru bil-għan illi r-rikorrent jieħu l-miżuri kollha lilu spettanti biex jissodisfa l-kreditu tiegħu.

### **Ikkunsidrat ulterjorment:**

Illi l-**intimat Registratur** jsostni illi kellu kull raġuni valida fil-liġi biex jikkancella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jhalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm -il darba l-isem tal-kumpanija jidhol lura fir-registru, ir-Registratur m'għandux jispiċċa b'kumpaniji li m'humiex in regola mal-Att fuq ir-Registru għal żmien indefinit.

### **Ikkunsidrat ulterjorment:**

#### **Art. 325(4) tal-KAP 386 tal-Liġijiet ta' Malta:**

*Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu l-ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun*

*xieraq li l-isem tal-kumpanija jerga' jidhol fir-registru, tordna li dak l-isem jerga' jidhol fir-registru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li komplet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidhol fir-registru.*

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħhiet minn fuq ir-Registru tal-Kumpanniji terġa' ssib postha fuqu ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpanija Medairco Limited (C 1697) giet ikkanċellata minn fuq ir-Registru.

Mill-atti jidher ċar illi r-rikorrent għandu kreditu sostanzjali fil-konfront tal-kumpanija mneħhija minn fuq ir-Registru Medairco Limited (C 1697) u li qiegħed jagħmel hiltu sabiex jiġi mħallas l-istess kreditu, tant illi beda' proceduri illi qed jiġi kkontestati.

Illi filwaqt illi l-intimat Registratur għandu raġun josserva illi jekk kemm -il darba l-kumpanija terġa' titpoġġa fuq ir-registru ai termini tal-Artiklu 325(4) xorta ser jissusistu l-fatturi li wasslu sabiex ir-Registratur neħha l-kumpanija minn fuq ir-Registru – b'dana kollu kull każ għandu l-fatti speci tieghu u fil-każ odjern, ir-rikorrent indika b'mod ċar li għad għandu kreditu sostanzjali u proceduri pendenti fil-konfront tal-istess kumpanija.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Registratur intimat kellu kull raġun illi jikkancella isem il-kumpanija Medairco Limited (C 1697) minn fuq ir-Registru, pero` r-rikorrent għandu interess u jinsab sodisfatt dak li trid il-liġi biex huwa jitlob b'suċċess ir-ri-entegrazzjoni tal-kumpanija msemmija lura fuq ir-Registru.

Il-Qorti sejra għalhekk tilqa' t-talba mressqa mir-rikorrenti, pero` una volta illi ser jingħata din l-opportunita' li l-kumpanija Medairco Limited (C 1697) terga' titpoġġa fuq ir-Registru tal-Kumpanniji, dan ma jfissirx illi din il-Qorti terga' tagħti jew marbuta terga' tagħti opportunita` oħra jekk ir-rikorrent ifalli mid-dmirijiet u l-obbligi tagħhom biex jeżercitaw d-drittijiet tiegħu fil-konfront ta' din il-kumpanija.

Ir-rikorrent għandu jkun ben konxji ta' dan u b'hekk din il-Qorti tkun f'posizzjoni aktar komda u serena biex teżercita id-diskrezzjoni tagħha favur it-tqegħid lura ta' isem is-socjeta` Medairco Limited (C 1697) lura fuq ir-Registru.

**GĦALDAQSTANT**, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi għandha tilqa' t-talbiet tar-rikorrent u dana billi:

1. **Fi-ewwel lok**, tastjieni milli tippronunzja ruha fil-konfront tal-kjamati in kawza stante id-dikjarazzjoni tal-intimat Registratur tas-6 ta' Marzu 2023.
2. **Fit-tieni lok** tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerga' jdaħħal l-isem ta' **Medairco Limited (C 1697)** fuq ir-Registru tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.
3. **Fit-tielet lok** tordna lir-Registratur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpanija msemmija fir-Registru tal-Kumpanniji.
4. **Fir-raba' lok**, tordna, illi l-isem ta' **Medairco Limited (C 1697)** jitpoġġa lura fuq tali Registru tal-Kumpanniji għall-perjodu ta' ħames (5) snin, b'dan illi r-rikorrent huwa mistenni illi jsegwi u wieħed jispera jiffinalizza kwalunkwe proċeduri neċessarji sabiex jikseb u jenforza kwalsiasi drittijiet kontra l-istess soċjeta` msemmija fiż-żmien hawnekk konċess.
5. **Fil-ħames lok**, tordna illi l-ispejjes ta' din il-procedura u kif ukoll kwasiasi spejjes illi jista' jinkorri ir-Registratur intimat sabiex jirrestitwixxi isem il-kumpanija **Medairco Limited (C 1697)** fuq ir-

Reġistru tal-kumpanniji u konsegwentament jerga' jiġi kkanċellat l-istess isem kif hawn fuq deċiż, jkunu a karigu tar-rikorrent.

**Onor. Ian Spiteri Bailey**  
**Imħallef**

**Marisa Bugeja**  
**Deputat Reġistratur**